



# L-Emigrazzjoni

**Minn Joseph Abela**

Matul il-ġranet tal-festa numru sabih ta' emigranti jżuruna biex iġeddu b'nostalgija l-memorji tal-passat. Huma jerġghu jinghaqdu mal-familja tagħhom u jkollhom l-opportunità li jiltaqghu ma' hbiebhom. Ghalkemm l-istil li bih tiġi ċelebrata l-festa tagħna nbidel, l-ghan religjuż u dak ċiviku baqa' konsistenti. Il-funzjoni tattliet elementi prinċipali li sawruha; jiġifieri dak religjuż, storiku u tradizzjonali jagħtu lil din il-festa, prestigu u karatteristika endemika li ġġieghel lil dawk l-emigranti Sengleani biex minn żmien għall-iehor iġeddu l-appuntament tagħhom għat-8 ta' Settembru, jew kif kienu jirreferu għalih dari bhala l-*Otto Settembre* – Jum il-Vitorja wiehed mill-Jiem Nazzjonali.

Hija esperjenza xierfa meta jasal il-waqt li individwu jhalli art twelidu biex imantni l-familja f'post estran għaliex jinqata' minn dak kollu li jagħmlu Malti. Min-naha l-ohra, l-familjari li jaraw lil qrabathom jimbarkaw fuq il-vapuri mballati bil-Maltin u li bil-qajla kienu jitbiegħdu minnhom kienu wkoll iħossu d-dieqa kiefra tal-firda. B'mod l-aktar naturali l-ħsbijiet jehduk lejn il-passat u jġegħluk tirriffletti dwar l-emigrazzjoni bikrija u għaldaqshekk l-esplorazzjoni ta' dan il-fenominu rikurrenti jqanqal interess u kurżità.

Sa minn żmien l-Ordni ta' San Ġwann hafna Maltin u Ghawdxin

kienu emigraw biex jahdmu ma' sidien barranin. Peress li l-Maltin kienu u għadhom maghrufa bhala bahhara mill-iprem, bosta minnhom kienu sabu impieg mal-flotta tal-istess Ordni u għalhekk kienu jkunu assenti minn darhom għal bosta gimghat jew saħansitra xhur.

Wahda mid-definizzjonijiet ta' emigrazzjoni hija meta massa ta' nies iħallu post biex imorru joqogħdu f'iehor. Għaldaqstant mal-kategorija tal-ewwel, nistgħu nżidu u nsemmu lil dawk il-mijiet kbar li nqabdu lsiera mill-għadu tar-Reliġjon.

Matul il-ħakma tal-Ordni repetutament u partikularment fis-seklu sittax l-imriekeb tal-bahar tal-Musulmani kienu jinwaduna u jkaxkru magħhom kull ma' kien jiġi għal idejhom. Fl-1551 il-furbani kienu kważi żarmaw lil Ghawdex mill-popolazzjoni tiegħu għaliex hađu fil-jasar anki lit-tfal u lin-nisa. Il-furban ta' fama *Draguth Rais* li kien ikexkex lil min ixellef difru miegħu kellu mibegħda kbira lejn l-Ghawdin għaliex huh kien inqatel hemmhekk fl-invażjoni tal-1544. B' konsegwenza ta' dan l-incident *Draguth Rais* kien għamel l-almu tiegħu biex jivvendika ruhu mill-Ghawdxin.

F' dawk iż-żminijiet waqt il-ġlied fuq il-bahar bejn bastiment u iehor, min kien jitlef kien jittiehed bhala prigunier tal-gwerra. Il-maqbuda kienu jħallu qares għaliex ġeneralment kienu jahdmu bhala

qaddiefa kkatinati fuq ix-xwieni ta' min ikun hatafhom. Okkażjonalment xi lsiera kien jiġihom iċ-ċans li jahirbu u oħrajn, kemm Maltin jew kavallieri, kienu jinfdew mill-jasar permezz ta' somom ta' flus jew billi jitpartu ma' lsiera Musulmani li kienu f' idejn l-Ordni.

Il-Maltin sa tmiem is-seklu dsatax kienu jemigraw lejn il-pajjiżi tal-Mediterran hliet għal xi ftit aktar avventurużi li kienu jimirhu f' pajjiżi aktar 'il bogħod bħal per eżempju l-Kanada u l-Awstralja. Kull meta tfaqqa' xi krizi l-emigrazzjoni tal-massa kienet terġa' taqbad ir-ritmu għaliex kienet tkun l-unika soluzzjoni li ttaffi l-piżijiet finanzjarji kemm tal-istat kif ukoll ta' dawk il-mijiet li kienu jisfaw bla xogħol.

Lejn nofs is-seklu dsatax l-ekonomija lokali kull ma tmur bdiet aktar isserrah fuq l-infiq tal-Ammiraljat u għalhekk beda' jsehh ċaqliq fl-impiegi. Din l-espansjoni tat lok għall-attività kummerċjali li minnha bbenefikaw hafna negozji u hwienet ta' kull ġeneru li gradwalment ġew stabbiliti ġewwa l-Isla.

It-Tarzna tal-Ammiraljat bdiet tespandi b'ritmu mgħaġġel kemm fis-servizzi li kienet toffri lill-flotta kif ukoll fit-territorju u b' riżultat ta' hekk żdiedu l-impiegi.

Biex kibret it-tarzna navali kellhom jiġu ssagrifikati t-tarznari privati tal-Maltin li kienu jinsabu taħt is-swar tal-Isla u taħt l-Għolja

ta' Kordin. It-tarznari Maltin kienu joffru xoghol ghal mijiet ta' haddiema bi snajja' speċjalizzati u barra minn hekk ġew affettwati numru kbir ta' negozji żgħar li kienu jaħdmu prodotti rikjesti minn dawn it-tarznari.

Matul id-diversi fażijiet tal-estensjoni tat-tarzna navali bdew jiżżarmaw it-tarznari privati li għal żmien twil ipproduċew mijiet ta' bastimenti ta' diversi daqs u għamla. It-tarznari Maltin kienu jagħmlu xogħol ta' kwalità tajba għaliex is-sidien barranin kienu jordnaw il-bastimenti tagħhom f' dawn it-tarznari Maltin.

B' konsegwenza ta' hekk, maġġoranza ta' haddiema li spiċċaw bla xogħol flimkien ma' numru ta' sidien, għażlu li jemigraw lejn Lixandra. Dawn l-emigranti baqqu fuq l-istess linja ta' xogħol u f' qasir żmien hasslureputazzjoni tajbakemm għalihom kif ukoll għall-pajjiżhom. Illum il-ġurnata għad baqa' jgħixu fl-Ixandra d-dixxendenti ta' dawk il-haddiema li kienu emigraw hemm mal-mitejn sena ilu. Dawn l-emigranti nirreferu għalihom bhala l-Maltin ta' Lixandra.

Kien lejn il-bidu tas-seklu għoxrin, meta bosta emigranti Maltin bdew jagħzlu pajjiżi li kienu jużaw il-lingwa Ingliża. Dan għaliex f' dawk iż-żminijiet niesna kienu saru familjari ma' din il-lingwa peress li Malta kienet kolonja tal-Ingilterra. Għalhekk ma baqgħetx aktar problema biex issir il-komunikazzjoni permezz tal-lingwa Ingliża f' dawk il-postijiet. L-istatistika tindika li hemm aktar Maltin jgħixu barra minn Malta milli għixu hawn.

L-ewwel Malti li rifes fl-Awstralja propju f' Sydney kien Felice Pace fl-1810. Huwa kien habsi u wasal hemm ma' grupp ta' habsin ohra Ingliżi u Irlandiżi. Fl-1838 Antonio Azzopardi li kellu kondotta nadifa kien l-ewwel Malti li ssettilja fl-Awstralja skont proċeduri normali. Fil-bidu tas-seklu għoxrin kienu reġistrati 248 Malti, u bejn l-1911



L-Istatwa ta' Marija Bambina hierġa mill-knisja ta' Greystanes fl-Awstralja.


u l-1919 emigraw 2000 Malti lejn dak il-pajjiż.

L-aktar mument ta' tbatija għall-emigranti Maltin kien fl-1920 meta dawn ġew diskriminati bl-aħrax. Il-Gvern Awstraljan ma' halliehomx jaħdmu mal-*Australian Railways* u l-ironija kienet li l-maġġoranza tagħhom kienu gġieldu fl-Ewwel Gwerra Mondjali. Dawk il-Maltin sofwew guħ, tbatija u umiljazzjoni minkejja li hafna minnhom kienu nies tas-sengħa. Il-Prim Ministru tal-Awstralja tas-Sud ma ghenhomx u qieshom bhala '*uninvited emigrants*'.

Dawn l-imsejnkna kellhom joqogħdu fit-tined u kienu jaqilghu xi haġa tal-flus billi jbigħu l-haxix u l-frott. Ohrajn ta' qalb tajba ppruvaw jintervjenu mal-Gvern biex ibiddel l-attitudni tiegħu ma' dawk il-Maltin iżda kien kollu għalxejn uħud



Il-purċissjoni bl-istatwa ta' Marija Bambina fi Greystanes fl-Awstralja. Ma' l-arbru tan-naha tal-lemin tidher l-arma tal-Isla.



Disinn tal-knisja ta' Greystanes.

minnhom irritornaw u ohrajn sabu xoghol ta' kaffak.

L-emigrazzjoni lejn l-Awstralja splodiet wara tmiem it-Tieni Gwerra Mondjali ghalix l-Ammiraljat beda' jnaqqas drastikament il-Flotta tal-Mediterran u ghalhekk it-tarzna, li kienet thaddem il-biċċa l-kbira tal-haddiema, bilfors riedet tonqos relattivament. Il-pajjiż kellu popolazzjoni kbira, il-qgħad żdied u biex tgħaqqad il-pożizzjoni finanzjarja kienet hażina hafna. Ghalhekk l-awtoritajiet issussidjaw lil dawk li riedu jsiefru biex isibu futur aħjar f' postijiet fejn il-prospetti offruti kienu ferm aħjar.

Mal-medda taż-żmien il-Maltin fl-Awstralja sawru djalett magħruf bhala 'Maltraljan'. L-evoluzzjoni u l-iżvolgiment tal-lingwa Maltija f' art daqstant 'il bogħod saret b' mod divers minn dik lokali għax iċ-ċirkostanzi u l-influenzi ma kienux l-istess. Ghalkemm l-emigrant dejjem għożż ilsien art twelidu għaliex baqa' jużah madankollu hteiglu li jikkomunika bl-Ingiliz waqt hidmietu u ma' dawk li ma kienux jafu l-Malti, ghalhekk fl-użu taż-

zewg lingwi simultanjamment nibet il-Maltraljan.

L-emigranti Maltin żammew kemmsetgħuhafnamit-tradizzjonijiet tal-lokal u rnexxielhom jghadduhom lid-dixxendenti tagħhom. Fosthom il-festi bl-laqta Maltija għaliex barra mill-funzjonijiet tal-knisjajsiru wkoll il-festi esterni bil-vara tat-titular. Uħud mill-vari nhadmu minn artisiti Maltin f'Malta u Ghawdex. Fost l-ohrajn fi New South Wales għewwa s-subborg ta' Greystanes għal dawn l-aħħar tnejn u erbghin sena bdiet tiġi ċċelebrata l-festa ta' Maria Bambina. Qassis Malti Dun Ronald Darmania hadem bla heda biex tinbena' knisja hemmhekk u fl-1975 il-Kardinal James Freeman poġġa l-ewwel ġebbla ta' din il-knisja. Din hija wahda mill-eqdem festi u l-Maltin ta' NSW jattendu bi-ħgarhom għaliha. F' Melbourne wkoll tiġi ċċelebrata bil-kbir il-festa ta' Maria Bambina li tkun organizzata mir-*Reskeon Maltese* u s-*Seniors Group* ta' din l-assoċjazzjoni bil-partiċipazzjoni tal-MSSP, is-Soċjetà Missjunarja ta' San Pawl.

Naturalment tipparteċipa l-banda

li ddoqq marċi allegri l-istess kif isir fil-festi tal-ibliet u l-irhula tagħna. Dun Darmania rsista wkoll biex fi Greystanes tiġi organizzata banda u din kellha tkun komposta minn bandisti Maltin. Wara hidma intensiva fl-1976 ġiet iffurmata l-banda bl-isem ta' *Our Lady Queen of Peace* li kienet taht it-treġija tas-surmast Joseph Darmanin. Din kienet l-ewwel banda li ssawret fl-Awstralja u bdiet bis-sehem ta' sitt bandisti u bil-mod l-għadd tagħhom beda jżdied. Fost baned ohrajn li nsibu għewwa l-Awstralja hemm il-*Maltese Own* li ġiet fis-seħħ fl-1977, il-*Queen of Victories* fl-1981 u s-*St. Albans Melita* fl-1984.

Għalkemm 'il bogħod minn art twelidu l-emigrant xorta baqa' jgħożż u jhaddan il-kultura Maltija. Il-festa hija mezz li tiġbed fostna lil mijiet ta' emigranti Sengleani biex flimkien magħna jonoraw u jiċċelebraw din il-festa tant għażiża għalina s-Sengleani.

#### Referenzi:

Scicluna Frank L. - A Brief History of the Maltese Community in South Australia. The Maltese Herald, diversi edizzjonijiet.

## Rigal lil Ommna Marija Bambina f'Jum it-Twelid TagħHa (8 ta' Settembru)

Għid ir-Rużarju jew xi talba Marjana, jew inkella għamel xi haġa speċjali li tkun toghgħob lill-Imqaddsa Vergni Marija; bhala rigal fil-ġurnata tat-twelid tagħHa. Dawn ikunu bhala ringrazzjament għal dak kollu li hija wettqet għall-umanità, b'riparazzjoni għad-dulur li kkaġunajna lill-Qalb Imqaddsa tagħHa meta nqasna lill-Iben Divin tagħHa.

## LESTER GYPSUM

by Allister Attard

- Flat Ceiling
- Tile Soffits
- Bulkheads
- Covings
- Partitions
- Wall Lining
- Parquet & Painting

Tel/Fax: 2766 3832

Mobile: 9920 4786

Mobile: 9949 0422

Email: lester@onvol.net

